

AGA- & ETISKANEVNDIN

KÆRA 4/2025

<i>FSF-skrivstovan upplýsir Aga- og etiskuneyndini:</i>	
Málshettið: Kæra frá HB í sambandi við dyst í kappingini um Løgmanssteypið millum HB og KÍ tann 7. apríl 2025.	
Deild: Steypakappingin – Betri deildin menn	Hvør hevur reist málið: HB
Kapping: Steypakappingin	Neyndin móttikið kæru: 11. apríl 2025
Møguligt brot framt: 7. apríl 2025	Kærugjald goldið: Ja
Partshoyring: Ja	5 daga kærufrist hildin: Ja
Áheitan um munnliga viðgerð: Nei	Starvsnevndarummæli: Nei

Úrskurður

1. deildarliðið hjá KÍ monnum verður dømt at tapa dystin móti Víkingi, ið varð leiktur 5. apríl 2025, við málmuninum 0-3.

Kæran, partshoyringin og møguligt Starvsnevndarummæli

HB hevur í skrivi til FSF, dagf. 11. apríl 2025, kært KÍ fyri at nýta ólólígan leikara í steypadystinum millum HB og KÍ, ið varð leiktur í Gundadali 7. apríl 2025.

HB vísur á, at Ahmed Latif byrjaði inni fyri KÍ í 1. deildardysti, ið varð leiktur 5. apríl 2025, sum HB metir er sama leikumfar.

HB vísur eisini á, at leikarin ikki er fevndur av reglunum fyri leikarar undir 21 ár.

Sum eitt ískoyti til kærana sendir HB avrit av avgerð 2/2022 hjá Aganeyndini, sum varð kærð til Yvirkærunevndina. Yvirkærunevndin staðfesti avgerðina hjá Aganeyndini.

KÍ er hoyrt í málinum og hevur latið sínar skrivligu viðmerkingar til FSF-umsitingina 14. apríl 2025.

KÍ viðmerkir, at Ahmed Latif spældi fyrstu 45. minuttirnar í 1. deild, tann 5. apríl, og aftur við besta liðnum hjá KÍ, tann 7. apríl. KÍ hevur tikið avgerðina í góðari trúgv við tað at talan er um tvær ymiskar kappingar – landskappingin og steypakappingin.

KÍ vísur á, at í fall KÍ hevur misskilt regluverkið, verður gingið út frá, at § 8, stk. 1 í kappingarreglugerðini er galdandi, sum ásetur, at: “Tá felag leikar í fleiri deildum, roknast hægsta deildin at hava leikt fyrst.”. Eitt møguligt brot eigur tí at fáa avleiðing fyri 1. deild í landskappingini.

Seinni um dagin tann 14. apríl letur KÍ ískoytisviðmerkingar til FSF-umsitingina, har KÍ vísur til Aganeyndarmál 2/2011.

Aga- og etiskaneyndin hevur fingið málið til viðgerðar frá FSF-umstingini 14. apríl 2025.

Heimildir hjá Aganeyndini at viðgera málið

AGA- & ETISKANEVNDIN

Vísandi til grein 2, 3 og 5 í aga- og etisku reglugerðini hjá FSF, hefur Aganevndin málsføri at viðgera hetta mál.

Fakta í málinum

FSF-umsitingin hefur staðfest, at leikarin Ahmed Latif spældi við 1. deild monnum hjá KÍ tann 5. apríl 2025 og byrjaði inni á besta liðnum hjá KÍ 7. apríl 2025 í kappingini um Løgmanssteypið.

KÍ vátar tað sama í sínum skrivligu viðmerkingum.

Lógarverkið

§ 6, fyrri lögfrøðiligar persónar, litra g) í Aga- og etiskureglugerðini heimilar Aga- og etiskunevndini at døma felag at tapa dyst.

Fordømi eru um, at felag, sum brúkar ólógligar leikarar, verður dømt at tapa dyst.

§ 8, stk. 1 í kappingarreglugerðini ásetur, at ein leikari, sum hefur luttikið í landskappingini í eini deild, ikki kann luttaka í landskappingardysti í eini lægri deild, uttan at sita yvir ein dyst í landskappingar ella steypakappingini, í hægri deildini. Í seinasta punktum er ásett, at “Tá felag leikar í fleiri deildum, roknast hægsta deildin at hava leikt fyrst.”

§ 8, stk. 2 ásetur, at tað bert er loyvt leikara at leika ein dyst hvønn leikdag. Tó er loyvt leikara í lægri vaksnamannadeild at verða eykaleikari í hægri vaksnamannadeild sama leikdag.

§ 8, stk. 3 ásetur, at leikari sum ikki er fyltur 21 ár 1. januar í kappingarárinum, kann leika tveir dystir sama leikdag, tó er ikki loyvt leikara, sum byrjar inni í Meistaradeildini, at leika við U21 sama leikdag.

§ 8, stk. 4 ásetur, fríggjadagur, leygardagur, sunnudagur og mánadagur verða roknaðir sum ein leikdagur, eins og týsdagur, mikudagur og hósdagur verða roknaðir sum ein leikdagur.

§ 2 í kappingarreglunum fyrri steypakappingar ásetur, at tey leikandi mugu lúka somu treytir, sum galdandi eru fyrri luttøku í landskappingini.

§ 1, stk. 1, 2. punktum, í kappingarreglugerðini ásetur, at allir dystir í føroysku lands- og steypakappingini verða leiktir eftir teimum reglum, ið hesar kappingarreglur áseta.

Staðfestingar, metingar og niðurstøða

Vísandi til upplýsingarnar í málinum kann staðfestast, at Ahmed Latif hefur leikt fyrstu 45. minuttirnar í 1. deildardysti fyrri KÍ tann 5. apríl 2025 og byrjaði inni á besta liðnum hjá KÍ tann 7. apríl 2025. Ahmed Latif er ikki yngri enn 21 ár.

HB vísir í síni kærnu til mál 2/2022 hjá Aganevndini. Í hesum máli varð B36 dømt at tapa dyst móti B68 í bestu deildini fyrri nýtslu av leikara yngri enn 21 ár, sum hevði spælt 3 dystir sama

AGA- & ETISKANEVNDIN

leikdag. B36 fór í málínum fram, at besta liðið hjá B36 eigur ikki at fáa ítróttarliga revsing vísandi til § 8, stk. 1 um, at hægsta deildin skal roknast at hava leikt fyrst.

Aganevndin kom í málínum til ta niðurstøðu, at talan var um ein leikara yngri enn 21 ár, og at málið tí skuldu viðgerast eftir § 8, stk. 3 og ikki § 8, stk. 1. Brotið var tí mett at vera framt í síðsta dystinum.

Yvirkærunevndin staðfesti niðurstøðuna hjá Aganevndini.

KÍ vísir í sínum viðmerkingum til mál hjá Aganevndini 2/2011, har NSÍ kærir Víking fyri at hava nýtt sama leikara í dysti í smádreingjadeildini tann 16. apríl 2011 og í dysti seinni sama dag í dreingjadeildini. Aganevndin kom til ta niðurstøðu, at Víkingur skuldi tapa dystin í smádreingjadeildini við 0-3.

Aga- og etiskanevndin metir, at § 8, stk. 1 og 2 í kappingarreglugerðini mugu lesast samanhangandi. Orðingin: “Tá felag leikar í fleiri deildum, roknast hægsta deildin at hava leikt fyrst.” sum stendur í § 8, stk. 1, 2. punktum, má metast eisini vera galdandi í mun til § 8, stk. 2, tá ið talan er um leikarar, sum hava luttikið í lægri vaksnamannadeild, og sum kunnu verða eykaleikarar í hægri vaksnamannadeild sama leikdag.

Bæði § 8, stk. 1 og 2 áseta, at leikari bert hevur loyvi at leika ein dyst hvønn leikdag, umframt at ásetingarnar nágreina viðurskiftini í sambandi við luttøku millum hægri og lægri deildir.

§ 8, stk. 3 ásetur, at leikarar yngri enn 21 ár kunnu leika tveir dystir sama leikdag, men hevur ikki ásetingar um flytan millum deildir. Ikki annað enn, at leikari, sum byrjar inni í Meistaradeildini, ikki er loyvt at leika við U21 sama leikdag.

Aga- og etiskanevndin metir, at § 8, stk. 1 og 2 hanga soleiðis saman, at hægsta deildin altíð skal metast at hava leikt fyrst, um dystirnir verða leiktir sama leikdag sambært § 8, stk. 4 í kappingarreglugerðini.

Aga- og etiskanevndin metir tískil, at sjálvt um 1. deild í veruleikanum spældi fyrst, so skal besta liðið roknast at hava spælt fyrst. Ahmed Latif byrjaði inni fyri besta liðið, og hann kundi tí ikki lógliga leika fyri 1. deild sama leikdag.

Eftir eini samlaðari meting er Aga- og etiskanevndin komin til ta niðurstøðu, at KÍ hevur framt brot á § 8, stk. 1 í kappingarreglugerðini við at lata Ahmed Latif spæla 1. deildardystin móti Víkingi 5. apríl 2025.

Fordømi eru um, at felag, sum brúkar ólógligar leikarar, verður dømt at tapa dyst.

Vísandi til ásetingina í § 8, stk. 1, 2. punktum um, at hægsta deildin má roknast at hava leikt fyrst, og við heimild í Aga- og etiskureglugerðini § 6, fyri lögfrøðiligar persónar, litra g) verður 1. deildarliðið hjá KÍ monnum dømt at tapa dystin móti Víkingi, ið varð leiktur 5. apríl 2025, við málmuninum 0-3.

AGA- & ETISKANEVNDIN

Vísandi til § 1, stk. 1, 2. punktum í kappingarreglugerðini og § 2 í kappingarreglugerðini fyri steypakappingar, metir Aga- og etiskanevndin ikki tað hevur týdning fyri málið annars, at talan er um dystir í landskappingini og steypakappingini.

Kæruvegleiðing

Sambært § 10, fyri feløg, litra f, í Aga- og etiskureglugerðini kann avgerð um, at felag verður dømt at tapa dyst, kærast til Yvirkærunevndina innan 5 dagar eftir móttøku av úrskurðinum.

Staður, dagfesting og undirskrift:

Tórshavn 16. apríl 2025



Ken Nónklett
varaformaður

Í Aga- og etiskunevndini eru: Eli Thorsteinsson, formaður og lögfrøðingur, Ken Nónklett, varaformaður og lögfrøðingur, Anni á Hædd, lögfrøðingur, Jóhan T. Davidsen, lögfrøðingur og Birita S. Samuelsen, lögfrøðingur.

Í hesum málið hava lutikið Ken Nónklett, sum virkandi formaður, Anni á Hædd, Jóhan Troest Davidsen og Birita S. Samuelsen.

Eli Thorsteinsson hevur ikki tikið lut í viðgerðini vegna ógegni.

